

4.జానపద విజ్ఞానం - ప్రయోజనాలు

జానపద జీవితం క్రియాశీలమైంది. మాట పాట జానపదుని ఆటతో ఎప్పుడు కలిసి ఉంటాయి. పని పాట లేకుండా తిరుగుతుంటాడని పల్లెల్లో అనడం వింటుంటాం. పని చేయడం జానపదుల జీవితంలో ఎంతముఖ్యమో పాటపాడటం కూడా అంతే ప్రధానం. పల్లె జీవితంలో పనిపాటలకు గేయానికి నడుమ అవినాభావ సంబంధం ఉంటుంది. జానపదుని ఆలోచన రాగమయమైన స్ఫురణ ప్రధానంగా కలిగి ఉంటుంది కాబట్టి మానవ పరిణామంలో మొదట గేయం తరువాత వచనం పుట్టి ప్రయోజనకారి అయ్యింది.

జానపదజీవితంలో వ్యక్తుల మధ్య పనిచేసే బంధనసూత్రం అమాయకత్వం. లో జానపదుల మధ్య అప్యాయత అనే ప్రయోజనం జానపదవిజ్ఞానంలో కనిపించే ప్రత్యేకత. జానపద విజ్ఞానం వల్ల ఊరంతా ఒకే మాట, మావూరి మర్యాద ఇలాంటి సంప్రదాయాలు జానపదుల దగ్గర ప్రయోజనకారిగా ఉంటాయి.

పల్లెలో ఇప్పటికీ వృత్తులు, వ్యవసాయం పనుల సమయాల్లో ఆనాటి పాటలను జానపదులు పాడుకుంటుంటారు. ఎప్పటికప్పుడు మారిపోయిన తనజీవితాన్ని గురించి గుర్తుచేసుకుంటూ కాలం మారిపోయింది అంతా చెడిపోయిందని బాధపడుతూ ఉంటారు.

జానపదవిజ్ఞానం ముఖ్యంగా జాతికి ప్రతిబింబం. తెలుగు సాహిత్యానికి మూలం జానపదం వల్ల అనేక ప్రయోజనాలుంటాయి. ప్రాథమిక శక్తైన జానపదం ఆధారం చేసుకొని లేదా జానపద సాహిత్యమనే పునాదిమీద మన సాహిత్య చరిత్రను పునర్నిర్మించుకున్నప్పుడు నిజమైన సాహిత్య చరిత్రకు ప్రయోజనముంటుంది. సాంఘిక చరిత్ర లేకుండా చేస్తే సాహిత్య చరిత్ర పరిపూర్ణత చెందదు. సాంఘిక చరిత్రను జోడించి రచన చేసిన సాహిత్యచరిత్ర నిజమైన సాహిత్య చరిత్ర.

జాతి జీవనవిధానాన్ని ప్రతిబింబించే జానపద సాహిత్యాన్ని పునాదిగా చేసుకుని చేసిన రచన సాహిత్య చరిత్రకు ప్రయోజనకారి అవుతుంది. ఇది ముఖే ముఖే సరస్వతి అన్నట్టూ సామాన్య ప్రజల నోళ్లలో పుట్టి ఒకరినుంచి మరొకరికి ఒకచోటనుంచి మరోచోటికి వ్యాప్తిచెందుతూ వచ్చింది. అయినా అయా ప్రాంతీయ భేదాలు సైతం జానపద సాహిత్యంలో కన్పించక పోవు. జానపదంలో ప్రజల నాగరికత సారస్వతం పొందిన మార్పులు అభివ్యక్తమవుతాయి. ప్రజల కష్టసుఖాలు సంతోషాలు, వలపువగలు, శృంగార రసికతలు, సరసాలు, విరసాలు, సంబరాలు, సరదాలు, భక్తివేదాంతాలు, పారమార్థిక విషయాలు మొదలైన సమస్త అనుభూతులు ఈ సాహిత్యంలో చక్కగా వ్యక్తమవుతాయి. ఇవి అందరికీ ప్రయోజనకరమవుతాయి.

అనేక రకాలైన జానపద గేయాలు పురిటి పాటలు, సమర్త పాటలు, జోల పాటలు, ఉగ్గు పాటలు, లాలి పాటలు, పెళ్ళి పాటలు, నలుగు పాటలు, హారతి పాటలు, పూబంతి పాటలు, అప్పగింత పాటలు, తలుపు పాటలు, ఇసుర్రాయి పాటలు, రోకటి పాటలు (దంపుడు పాటలు), నాట్లు కలుపు పాటలు, పాలి పాటలు, బండి పాటలు, హాస్యగేయాలు, శృంగార గేయాలు మొదలగునవి పాడుకోవడం వల్ల కలిగే ప్రయోజనం పాడుకునే వారికి పనిలోని శ్రమభారం తెలియకుండా ఉంటుంది. వెంటనే ఆనందం పొందడమేగాక శ్రామిక గేయాల్లో జంటలు జంటలుగా పాడుకుంటూ హాయిగా కులసాగా తమపనిలో నిమగ్నమైపోతారు. పనిలోని శ్రమను మరిచిపోవడానికి గేయం ప్రయోజనకారి అవుతుంది. గేయాలను ఉత్సహంగా, ఉల్లాసంగా పాడుకోవటం వల్ల శరీరంలో అలసట ఉండకపోవడం పాడేవారికి కలిగే ప్రయోజనం.

ప్రభుత్వ పథకాలను ప్రచారం చేయడానికి, సాంఘిక దురాచారాలను రూపుమాపడానికి ఈరోజుల్లో జానపద విజ్ఞానం ఉపయోగపడుతుంది. సమాజంలో ఎయిడ్స్, పొగాకు, చుట్ట, సిగరెట్, మద్యపానం వంటి వాటికి దూరంగా ఉండమని ప్రజలను చైతన్యపరచడానికి జానపద గేయాలు ఉపయోగపడుతున్నాయి.

1. వినండి యువతీయువకుల్లారా! కనండి కర్షక కార్మిక సోదరుల్లారా!

ఎయిడ్స్ వ్యాధి వచ్చునురో రన్నో చిన్నన్న
ఆది మందుమాకులకు లొంగదురో రన్నో చిన్నన్న
నిను ముంచేదాకా వదలదురో రన్నో చిన్నన్న.

2. తాగద్దు తాగద్దు రన్నో నువు సిగరెట్లు తాగద్దురో రన్నో
తాగద్దు తాగద్దు బాబయ్య నువు బీడీలు తాగద్దురో బాబయ్య
పొగతో గుండెను కాల్చి వల్లకాటికి చేరద్దు చేరద్దు రన్నో
సిగరెట్లు తాగితే దగ్గుతో పోతావు
చుట్టల్ని తాగితే పొగసూరి సస్తావు
తంబాకు గుట్కలు నువు నమిలితేను
ముత్యాల నీ పళ్లు మురికి గుంటలవును
ఆ మురికి గుంటల్లో రోగాలు పుట్టేను
క్యాన్సర్ గా మారి నీ గొంతు కొరికేను
డబ్బిచ్చి సావును ఎందుకు కొంటావు
ఆర్థాయస్సుతోటి నువు వెళ్లిపోతే
నీ బిడ్డపాపల్లు రోడ్డుపై పడ్డారు
ఇంతబతుకు బతికి ఇంటెనక సావు.

ఇలాంటి పాటలు సామాజిక చైతన్యానికి ఉపయోగపడతాయి. ఇలా జానపద సాహిత్యం ప్రజలు ఆనందోత్సాహాలను ప్రదర్శించడానికి, పనిపాటల్లో శ్రమను తెలియకుండా చేయడానికి, సమాజంలో మంచి విషయాలను ప్రచారం చేయడానికి, చెడు విషయాలను దూరం చేయడానికి ఉపయోగపడుతుంది.